

தொகுப்பை 1998 - செப்டம்பர் 12ல் வெளியிட்டேன். நான் கல்லூரியில் பயின்ற காலம் 1977 முதல் 1982 வரை. அப்போது எனக்கு வானம்பாடிகளின் தாக்கம் அதிகமாய் இருந்தது. அப்போது என்னை ஈர்த்த நூல்களாக விளங்கியவை மீராவின் கனவுகள் + கற்பனைகள் = காகிதங்களும், மேத்தாவின் கண்ணீர் பூக்களும், அப்துல் ரகுமானின் பால் வீதியும், வைரமுத்துவின் கல்வெட்டுகளும் ஆகும். அதனாலேயே நான் என் முதல் நூலை வெளியிட கவிஞர் மீரா மற்றும் மேத்தா - இருவரையும் அழைத்து வந்தேன். அப்போதைய திருச்சி ஆட்சியர் திரு. வை. மூர்த்தி முன்னிலை வகித்து, என் நூலின் சிறப்பை எடுத்துரைத்து வாழ்த்தினார்.

நந்தவனம் : உங்கள் எழுத்துக்களுக்கு மக்கள் மத்தியில் நல்ல வரவேற்பு கிடைத்துள்ளதா?

திருவள்ளுவர் : இதுவரை 4 கவிதை நூல்களும், 1 தன்னாளுமைத் தத்துவமும் படைத்திருக்கிறேன். என் கவிதை நூல்கள் இப்போது கையில் இருப்பதில்லை; “புதிய பார்வை, புதிய வார்த்தை, புதிய வாழ்க்கை” - ஒரே ஆண்டுக்குள் 2500 பிரதிகள் விற்பனையாகி சாதனை நிகழ்த்தியிருப்பதும், என் தினமணிக் கட்டுரைகளுக்கு வந்த எதிரொலிகளும், “தன்னம்பிக்கை” யில் வெளிவந்திருக்கும் “தேவைகள் திசைகள் தீர்வுகள்” என்னும் மாணவ உலகுக்கான விழிப்புணர்வுக் கட்டுரைத் தொடரும். “நமது நம்பிக்கை”யில் வெளிவந்திருக்கும் கவிதையும், “கல்கி”யில் “மினி கல்கி”யாக வெளிவந்த “காதல் மேலாண்மை” என்னும் கட்டுரைத் தொகுப்பும் - வெகுவாக மக்களைச் சென்றடைந்திருப்பதை என்னால் உணர முடிகிறது.

தமிழகமெங்கிலும் பரவிக் கிடக்கும் கவிதை உலகிலும், முன்னேற விரும்பும் பல்வேறு துறையினரிடமும் மாணவ உலகத்திலும் - என் எழுத்துக்கள் தாக்கத்தை ஏற்படுத்தி வருவதை

- எனக்கு வரும் தொலைபேசிகளும். கடிதங்களும் உறுதி செய்கின்றன.

நந்தவனம் : தாங்கள் ஒரு இலக்கியவாதி என்பதோடு மட்டுமல்லாமல் சுயமுன்னேற்றப் பயிற்சியாளராகவும் இருந்து வருகிறீர்கள் அது பற்றி சொல்ல முடியுமா?

திருவள்ளுவர் : 1998ல் எனது முதல் கவிதை நூல் “நடந்து காட்டும் மிதியடி” கவிஞர் மீரா தலைமையில், கவிஞர் மு. மேத்தாவால் ஆர்.ஆர். சபாவில் திருச்சியில் வெளியிடப்பட்டது. அதன்பிறகு “செதுக்கத் துடிக்கும் சிறகு”களும், “முற்றத்தில் வானம்” என்னும் ஹைகூ தொகுதியும், “சஹாராவில் செண்பகங்கள்” என்னும் காதல் தொகுதியும் வெளியிடப்பட்டன. இந்த நேரத்தில், எனது பயிற்சி மையத்தில் தொழிலாளர்களுக்கு பயிற்சி கொடுப்பதற்காக உளவியல் ரீதியாக சில வாசிப்புகளை மேற்கொண்டு - மக்களோடு



- திருவள்ளுவர்